

प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:— प्रातः 08.48 बजे से।

अवधि:— 15 मिनट

01. केन्द्र सरकार ने प्रदेश की छह सड़क परियोजनाओं को स्वीकृति दी। पटना-पूर्णियां एक्सप्रेस-वे को पूर्वांचल पथ से जोड़ा जायेगा।
02. प्रदेश में नगर निकाय चुनाव और उपचुनाव के परिणाम घोषित। चौहत्तर महिला और साठ पुरुष प्रत्याशियों ने दर्ज की जीत।
03. रेलवे ने आज से यात्री किरायों में बदलाव लागू किया। गैर एसी- मेल और एक्सप्रेस रेलगाड़ी के किरायों में मामूली बढ़ोतरी।
04. और, मौसम विभाग ने आज रोहतास, औरंगाबाद, गया, अरवल, गोपालगंज और पूर्वी चम्पारण समेत ग्यारह जिलों में भारी बारिश का अलर्ट जारी किया।

केन्द्र सरकार ने प्रदेश की छह मुख्य सड़क परियोजनाओं को मंजूरी दी है। इसके अन्तर्गत पटना-पूर्णियां एक्सप्रेस-वे को अब पूर्वांचल पथ से जोड़ा जायेगा। इसके अलावा मुजफ्फरपुर-बरौनी, मुजफ्फरपुर-सोनवर्षा, खगड़िया-पूर्णियां, छपरा-गोपालगंज और अररिया-परसरमा सड़क परियोजनाओं को भी स्वीकृति मिल गयी है। पटना के अनीसाबाद-दीदारगंज एलीवेटेड सड़क को भी मंजूरी दी गयी है। राज्य के मुख्य सचिव अमृत लाल मीणा और भारतीय राष्ट्रीय राजमार्ग प्राधिकरण के अध्यक्ष संतोष कुमार यादव के बीच कल हुई बैठक में यह निर्णय लिया गया।

प्रदेश में छह नये हवाई अड्डों का शीघ्र निर्माण होगा। इनमें मधुबनी, सुपौल के वीरपुर, मुंगेर, पश्चिम चम्पारण के वाल्मीकिनगर, मुजफ्फरपुर और सहरसा शामिल हैं। बिहार सरकार और भारतीय विमानपत्तन प्राधिकरण के बीच इस संबंध में समझौता ज्ञापन पर हस्ताक्षर हुए। दिल्ली स्थित बिहार निवास में हुये इस समझौते पर प्राधिकरण की ओर से कार्यपालक निदेशक अनामी पांडे और राज्य सरकार की ओर से नागरिक उड्डयन निदेशक निलेश रामचन्द्र देवरे ने हस्ताक्षर किया। पहले चरण के तहत सभी छह हवाई अड्डे के लिए पच्चीस-पच्चीस करोड़ रुपये की राशि की स्वीकृति मिल चुकी है। पिछले दिनों मुख्यमंत्री नीतीश कुमार की अध्यक्षता में राज्य कैबिनेट की बैठक में राशि आवंटन के प्रस्ताव को मंजूरी दी गयी थी।

प्रदेश में छह नगर पंचायतों में आम चुनाव और छत्तीस अन्य नगर निकायों में उपचुनाव के परिणाम घोषित कर दिये गये हैं। विजयी प्रत्याशियों में चौहत्तर महिलाएं और साठ पुरुष शामिल हैं। परिणाम के अनुसार पटना के खुसरूपुर नगर पंचायत चुनाव में मुख्य पार्षद के पद पर मिन्दू कुमार और उपमुख्य पार्षद पद पर ममता देवी निर्वाचित हुई हैं। वहीं, नौबतपुर नगर पंचायत चुनाव में सरयुग मोची मुख्य पार्षद और जितेन्द्र प्रसाद उपमुख्य पार्षद बने हैं। इधर, बिक्रम नगर पंचायत चुनाव में मुख्य पार्षद पद पर मनिता देवी और गुड़िया देवी ने उपमुख्य पार्षद पद पर जीत दर्ज की है। उपचुनाव में पांच सौ अड़तीस उम्मीदवारों ने अपना भाग्य अजमाया था। नौ उम्मीदवार पहले ही निर्विरोध निर्वाचित हो चुके थे, जबकि तीन पदों पर उच्च न्यायालय के आदेश के कारण निर्वाचन स्थगित कर दिया गया था। राज्य निर्वाचन आयोग के अनुसार छब्बीस जिलों के सभी संबंधित अनुमंडलों में एक सौ छत्तीस पदों के लिए चुनाव कराया गया। इनमें एक सौ चौत्तीस पदों का परिणाम घोषित कर दिया गया है। जबकि देर रात तक दो पदों की घोषणा सर्वर की समस्या के कारण घोषित नहीं की गयी।

निर्वाचन आयोग ने बिहार में मतदाता सूची के विशेष गहन पुनरीक्षण अभियान के तहत वर्ष दो हजार तीन की मतदाता सूची को अपनी वेबसाइट पर अपलोड कर दिया है। इस मतदाता सूची में लगभग पांच करोड़ मतदाताओं के नाम शामिल हैं। आयोग ने कहा कि मतदाताओं को केवल मतदाता सूची से अपने विवरण को सत्यापित करना होगा और भरा हुआ गणना फॉर्म जमा करना होगा। मुख्य चुनाव आयुक्त ज्ञानेश कुमार ने कहा है कि विशेष गहन पुनरीक्षण का उद्देश्य यह सुनिश्चित करना है कि कोई भी पात्र मतदाता छूट न जाए, साथ ही कोई भी अपात्र मतदाता मतदाता सूची में शामिल न हो। उन्होंने कहा कि बुजुर्गों, बीमारों, विकलांग व्यक्तियों और वंचित समूहों को उनके गणना फॉर्म भरने में सहायता करने के लिए एक लाख से अधिक स्वयंसेवकों को तैनात किया गया है। आयोग ने कहा कि यह अभियान इसलिए आवश्यक है क्योंकि मतदाता सूची हमेशा एक गतिशील सूची होती है, जो मृत्यु और अपना स्थान छोड़कर चले गए मतदाताओं के कारण बदलती रहती है। इस अभियान के तहत पिछले पांच दिनों में डेढ़ करोड़ से ज्यादा मतदाताओं के बीच सत्यापन प्रपत्र का वितरण कर दिया गया है।

रेल मंत्रालय ने यात्री रेल सेवा किरायों में आज से बदलाव लागू किया है। गैर-एसी मेल और एक्सप्रेस रेलगाड़ी के किरायों में मामूली बढ़ोतरी की गई है। इनका किराया एक पैसा प्रति किलोमीटर और एसी श्रेणी में दो पैसा प्रति किलोमीटर बढ़ाया गया है। मंत्रालय ने बताया कि उपनगरीय एकल यात्रा किराए और मासिक सीजन

टिकटों में बढ़ोतरी नहीं की गयी है। आज से पहले बुक किये गये टिकटों पर किराया वृद्धि लागू नहीं होगी। आरक्षण शुल्क, सुपरफास्ट प्रभार और अन्य शुल्कों में भी बदलाव नहीं होगा। किराये में बदलाव राजधानी, शताब्दी, दुरंतो, वंदेभारत और तेजस जैसी विशेष रेल सेवाओं पर भी लागू होगा। और ब्यौरा हमारे संवाददाता से—

———बाईट———

प्रदेश में आज से जमीन रजिस्ट्री के नियमों में बदलाव किये गये हैं। अब जमीन रजिस्ट्री में आधार बायोमेट्रिक सत्यापन अनिवार्य कर दिया गया है यानि जमीन की रजिस्ट्री सिर्फ नाम और कागजों से नहीं होगी बल्कि आधार कार्ड के साथ रेटिना और फिंगर प्रिंट सत्यापन भी अनिवार्य होगा। इसके अलावा डिजिटल दस्तावेज सरकारी पोर्टल पर अपलोड करना, ऑनलाईन भुगतान के साथ डिजिटल रसीद और रजिस्ट्री की डिजिटल कॉपी जमीन मालिक को उपलब्ध कराना आवश्यक होगा। नियमों में बदलाव का उद्देश्य जमीन की खरीद-फरोख्त में पादर्शिता लाना और फर्जीवाड़े पर रोक लगाना है।

शिक्षा विभाग ने प्रदेश में दस हजार तीन सौ बाईस महिला शिक्षकों का विशेष आधार पर तबादला किया है। इनमें कक्षा छह से बारहवीं तक के स्कूलों में पदस्थ महिला शिक्षक शामिल हैं। विशेष आधार पर शिक्षा विभाग से आग्रह के बाद इन शिक्षकों का तबादला किया गया है। इधर, विभाग ने शिक्षा सेवा के पच्चीस पदाधिकारियों को मुख्यालय में उप निदेशक समेत विभिन्न जिलों में जिला कार्यक्रम पदाधिकारी की जिम्मेदारी सौंपी है। विभाग के निदेशक मनोरंजन ने बताया कि पूर्वी चम्पारण के जिला शिक्षा पदाधिकारी संजीव कुमार को मुख्यालय में माध्यमिक शिक्षा का उप निदेशक बनाया गया है। वहीं, पूर्णियां के डीईओ प्रफुल्ल कुमार मिश्र को प्राथमिक शिक्षा उप निदेशक की जिम्मेवारी दी गयी है।

मौसम विभाग ने आज प्रदेश के ग्यारह जिलों में भारी बारिश को लेकर अलर्ट जारी किया है। विभाग के अनुसार रोहतास, औरंगाबाद, गोपालगंज, कैमूर, बक्सर, भोजपुर, अरवल, गया, नवादा, पूर्वी चम्पारण और पश्चिम चम्पारण जिले के कुछ स्थानों पर भारी बारिश की आशंका है। इस दौरान वज्रपात और तीस से चालीस किलोमीटर प्रतिघंटे की रफ्तार से हवा चलने का भी पूर्वानुमान है। मौसम विज्ञान केन्द्र पटना के अनुसार इसे लेकर प्रदेश के दक्षिण-पश्चिम और दक्षिण-मध्य भागों के जिले के कुछ स्थानों पर ऑरेंज अलर्ट जारी किया गया है।

इधर, पिछले चौबीस घंटों के दौरान पटना सहित कई जिलों में हल्की से मध्यम बारिश हुई है। पटना में देर रात हुई बारिश से लोगों को उमस भरी गर्मी से राहत मिली है।

उपमुख्यमंत्री विजय कुमार सिन्हा ने कहा है कि प्रदेश के एक सौ एक अनुमंडलों में कृषि ड्रोन की खरीद पर अधिकतम तीन लाख पैंसठ हजार रुपये अनुदान मिलेगा। श्री कुमार ने कहा कि कृषि ड्रोन के खरीद मूल्य की शेष राशि लाभार्थी स्वयं वहन करेंगे। इस योजना पर राज्य सरकार की ओर से तीन सौ अड़सठ करोड़ पैंसठ लाख रुपये खर्च किये जायेंगे। उन्होंने कहा कि चयनित लाभार्थियों को ड्रोन संचालन के लिए पायलट प्रशिक्षण भी दिया जायेगा।

वस्तु और सेवा कर—जीएसटी लागू किये जाने की आज आठवीं वर्षगांठ है। जीएसटी लागू किया जाना देश के कर इतिहास में एक महत्वपूर्ण उपलब्धि साबित हुआ है। इससे कर व्यवस्था में सकारात्मक बदलाव आया है और व्यापार अनुकूल माहौल सृजित हुआ है। जीएसटी से कराधान में पारदर्शिता, कुशलता और स्थिरता आई है। विभिन्न करों और शुल्कों को एकसाथ मिलाने से कर संरचना सरल हुई है, जिससे अनुपालन भार कम हुआ है और व्यापार सुगमता बढ़ी है। इस अवसर पर प्रदेश में कई कार्यक्रमों का आयोजन किया जा रहा है। उपमुख्यमंत्री सम्राट चौधरी जीएसटी दिवस पर पटना में वाणिज्य कर विभाग की ओर से आयोजित कार्यक्रम में भाग लेंगे।

अब खबरें खेल जगत से.....

गुजरात में आयोजित चौवनवी राष्ट्रीय सीनियर महिला हैंड बॉल प्रतियोगिता में बिहार की टीम दोनों लीग मैच जीत कर सुपर लीग मुकाबले में पहुंच गयी है। बिहार की टीम ने लीग के आखिरी मैच में पश्चिम बंगाल को पच्चीस-सोलह के अन्तर से पराजित किया। बिहार हैंड बॉल संघ के महासचिव ब्रजकिशोर शर्मा ने बताया कि सुपर लीग में बिहार का मुकाबला ओडिशा और चंडीगढ़ से होगा।

इधर, हरिद्वार में आयोजित राष्ट्रीय अंडर एटीन बालक-बालिका कबड्डी प्रतियोगिता में बिहार की टीम ने प्री-क्वार्टर फाइनल में प्रवेश किया है। टीम ने दोनों वर्गों में जीत दर्ज की है।

वहीं, पटना में सम्पन्न बिहार राज्य अंडर थर्टीन शतरंज प्रतियोगिता का बालक वर्ग का खिताब पटना के प्रत्यूष कुमार और बालिका वर्ग का खिताब छपरा की मोहिनी पंडित ने जीता है।

और, अब जिलों से प्राप्त अन्य समाचार....

शेखपुरा-शाहपुर मुख्य सड़क मार्ग पर एक अनियंत्रित ट्रैक्टर की चपेट में आने से मोटरसाईकिल सवार दो युवकों की मौत हो गयी।

निगरानी की विशेष अदालत ने रिश्वत और भ्रष्टाचार से जुड़े एक मामले में नालंदा जिला शिक्षा कार्यालय के लिपिक राजकिशोर सिन्हा को दो वर्ष की सश्रम कैद और बीस हजार रुपये अर्थदंड की सजा सुनाई है।

कटिहार जिले के फलका थाना क्षेत्र में पुलिस ने मादक पदार्थ की तस्करी के मामले में दो लोगों को गिरफ्तार किया है। गिरफ्तार तस्करों के पास से एक सौ तीन ग्राम स्मैक और हथियार बरामद हुये हैं।

अब पटना से प्रकाशित प्रमुख समाचार पत्रों की सुर्खियां.....

आज के सभी समाचार पत्रों ने अलग-अलग खबरों को प्रमुखता से प्रकाशित किया है।

दैनिक भास्कर ने मतदाता सूची पुनरीक्षण की खबर को प्रमुखता से प्रकाशित करते हुये लिखा है- बाहर रह रहे हैं तो फॉर्म डाउनलोड कर भरे, वरना वोटर लिस्ट से हटेंगे।

हिन्दुस्तान की प्रमुख खबर है- मखाना में मिला वैश्विक पासपोर्ट। तीन श्रेणियों में मिला अलग-अलग एच एस कोड।

प्रभात खबर का शीर्षक है- आज से बदल गया क्रेडिट कार्ड भुगतान का तरीका, बढ़ा रेल किराया।

दैनिक जागरण लिखता है- जेल में बंद गरीब कैदियों की जमानत करायेगी सरकार, करेगी वित्तीय मदद।

और अब अंत में मुख्य समाचार, एक बार फिर.....

01. केन्द्र सरकार ने प्रदेश की छह सड़क परियोजनाओं को स्वीकृति दी। पटना—पूर्णियां एक्सप्रेस—वे को पूर्वांचल पथ से जोड़ा जायेगा।
02. प्रदेश में नगर निकाय चुनाव और उपचुनाव के परिणाम घोषित। चौहत्तर महिला और साठ पुरुष प्रत्याशियों ने दर्ज की जीत।
03. रेलवे ने आज से यात्री किरायों में बदलाव लागू किया। गैर एसी—मेल और एक्सप्रेस रेलगाड़ी के किरायों में मामूली बढ़ोतरी।
04. और, मौसम विभाग ने आज रोहतास, औरंगाबाद, गया, अरवल, गोपालगंज और पूर्वी चम्पारण समेत ग्यारह जिलों में भारी बारिश का अलर्ट जारी किया।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।

आकाशवाणी पटना से अगला समाचार बुलेटिन दोपहर दो बजे प्रसारित किया जायेगा। नमस्कार।